



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 28.03.2026

പ്രധാനവാർത്തകൾ

1. സംസ്ഥാനത്ത് നിയമസഭാ തിരഞ്ഞെടുപ്പ് പ്രചാരണത്തിന് ചുടടുക്കുന്നു. എൻ ഡി എയുടെ പ്രചാരണത്തിനായി പ്രധാനമന്ത്രി നരേന്ദ്രമോദി നാളെ പാലക്കാട് പാലം. എൽ ഡി എഫിനായി മുഖ്യമന്ത്രി പിണറായി വിജയനും യു ഡി എഫിനായി ശശി തരൂർ എം പി യും പ്രചാരണ രംഗത്ത്.
2. പ്രധാനമന്ത്രി നരേന്ദ്രമോദിയുടെ പ്രതിമാസ റേഡിയോ പ്രഭാഷണ പരിപാടി മൻ കി ബാത്ത് നാളെ; ആകാശവാണിയിലും ദൂരദർശനിലും പരിപാടി തത്സമയം ലഭ്യമാകും.
3. കേരള സന്ദർശനത്തിനെത്തിയ ബഹിരാകാശ യാത്രികൻ ശുഭാൻഷു ശുക്ലയ്ക്ക് ലോക്ഭവനിൽ ആതിഥ്യമരുളി ഗവർണ്ണർ.
4. പശ്ചിമേഷ്യയിൽ സ്ഥിതിഗതികൾ രൂക്ഷമായി തുടരുന്നു. ഒമാൻ ഉൾപ്പെടെയുള്ള ഗൾഫ് രാജ്യങ്ങളിൽ ഡ്രോൺ ആക്രമണം ശക്തം.

5. സംസ്ഥാനത്ത് കനത്ത ചൂടിന് ആശ്വാസമായി വിവിധ ജില്ലകളിൽ വേനൽ മഴയെത്തി.

6. ഐ.പി.എൽ ക്രിക്കറ്റ് 19-ാം പതിപ്പിന് ഇന്ന് തുടക്കം. ഉദ്ഘാടന മത്സരം റോയൽ ചലഞ്ചേഴ്സ് ബംഗളൂരുവും സൺറൈസേഴ്സ് ഹൈദരാബാദും തമ്മിൽ.



**തിരഞ്ഞെടുപ്പ് പ്രചാരണം**

സംസ്ഥാനത്ത് നിയമസഭയിലേക്കുള്ള തിരഞ്ഞെടുപ്പു പ്രചാരണം ഊർജ്ജിതം. എല്ലാ രാഷ്ട്രീയ പാർട്ടികളുടെയും മുതിർന്ന നേതാക്കൾ പ്രചാരണ രംഗത്ത് സജീവമാണ്. എൻ ഡി എയുടെ പ്രചാരണത്തിനായി മുതിർന്ന ബി ജെ പി നേതാവും പ്രധാനമന്ത്രിയുമായ ശ്രീ നരേന്ദ്രമോദി നാളെ സംസ്ഥാനത്തെത്തും. ഉച്ചയ്ക്ക് രണ്ടിന് പാലക്കാട്ട് നടക്കുന്ന എൻ.ഡി.എ. പൊതുസമ്മേളനത്തെ അദ്ദേഹം അഭിസംബോധന ചെയ്യും. വൈകീട്ട് നാലിന് തൃശ്ശൂർ സ്വരാജ് റൗണ്ടിലെ റോഡ് ഷോയിലും അദ്ദേഹം പങ്കെടുക്കും. എൽ. ഡി. എഫ് തിരഞ്ഞെടുപ്പ് പ്രചാരണത്തിന്റെ ഭാഗമായി മുഖ്യമന്ത്രി പിണറായി വിജയൻ പാലക്കാട് വിവിധയിടങ്ങളിലെ പൊതു സമ്മേളനങ്ങളിൽ പങ്കെടുത്തു. നാളെ മലപ്പുറത്തു പ്രചാരണ പരിപാടികളിൽ മുഖ്യമന്ത്രി പങ്കെടുക്കും. മുതിർന്ന കോൺഗ്രസ് നേതാവ് ശശി തരൂർ എറണാകുളം ജില്ലയിലെ വിവിധ മണ്ഡലങ്ങളിൽ പര്യടനം നടത്തി.



**വോട്ടെടുപ്പ് - ഗവർണ്ണർ**

വോട്ടെടുപ്പിൽ 100 % വോട്ടർ പങ്കാളിത്തം ഉറപ്പാക്കുകയാകണം ലക്ഷ്യമെന്ന് ഗവർണ്ണർ രാജേന്ദ്ര വിശ്വനാഥ് ആർലേക്കർ. സംസ്ഥാന തിരഞ്ഞെടുപ്പ് കമ്മീഷന്റെ പ്രവർത്തനം ഇതര സംസ്ഥാനങ്ങളിലെ തിരഞ്ഞെടുപ്പ് കമ്മീഷനുകൾക്ക് മാതൃകയാണെന്നും ഗവർണ്ണർ പറഞ്ഞു . 2025 ലെ തദ്ദേശസ്വയംഭരണ പൊതുതിരഞ്ഞെടുപ്പ് സംബന്ധിച്ച് സംസ്ഥാന

---

തിരഞ്ഞെടുപ്പ് കമ്മീഷൻ തയ്യാറാക്കിയ റിപ്പോർട്ട് , 2026 ലെ തിരഞ്ഞെടുപ്പ് കമ്മീഷൻ ഇയർബുക്ക്, എന്നിവ പ്രകാശനം ചെയ്യുകയായിരുന്നു അദ്ദേഹം. ഇവിടേം ട്രാക്ക് സോഫ്റ്റ് വെയർ വികസിപ്പിച്ച എഞ്ചിനീയറിങ് വിദ്യാർത്ഥികളായ ആഷിൻ സി അനിൽ, ജെസ്യൻ സുൻസി എന്നിവർക്ക് ഗവർണർ അനുമോദനപത്രം നൽകി.



### തിരഞ്ഞെടുപ്പ് പ്രചാരണം (ഇൻട്രോ)

തിരഞ്ഞെടുപ്പ് പ്രചാരണം സമൂഹമാധ്യമങ്ങളിൽ പുതിയ തലങ്ങളിലേക്ക് വോട്ടർമാരെ ആകർഷിക്കാൻ ഹ്രസ്വചിത്രങ്ങളാണ് സ്ഥാനാർത്ഥികൾ പ്രധാനമായും ആയുധമാക്കുന്നത്. കൃത്യമായ പശ്ചാത്തല സംഗീതവും എഡിറ്റിംഗ് വൈദഗ്ധ്യവും സമന്വയിപ്പിച്ചാണ് ഓരോ മുന്നണിയും സൈബർ ഇടങ്ങളിൽ കളം നിറയുന്നത്. ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്....

(വോയ്സ്)



### പോസ്റ്റൽ ബാലറ്റ് പേപ്പർ

തിരുവനന്തപുരം സെൻട്രൽ പ്രിൻ്റിൽ അച്ചടിച്ച പോസ്റ്റൽ ബാലറ്റ് പേപ്പറുകൾ തിരുവനന്തപുരം ജില്ലാ കളക്ടറും ജില്ലാ തിരഞ്ഞെടുപ്പ് ഓഫീസറുമായ അനൂ കുമാരിയ്ക്ക് കൈമാറി. സെൻട്രൽ പ്രിൻ്റിൽ നടന്ന ചടങ്ങിൽ അച്ചടി വകുപ്പ് ഡയറക്ടർ അമീർ സി എ യാണ് പോസ്റ്റൽ ബാലറ്റ് പേപ്പറുകൾ കൈമാറിയത്. തിരുവനന്തപുരം, കൊല്ലം, ആലപ്പുഴ ജില്ലകളിലേയ്ക്കുള്ള പോസ്റ്റൽ ബാലറ്റ് പേപ്പറുകളാണ് സെൻട്രൽ പ്രിൻ്റിൽ അച്ചടിയ്ക്കുന്നത്.



### മൻ കി ബാത്ത്

പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത്ത് നാളെ രാവിലെ 11 ന്. പരിപാടിയുടെ 132 -ആം പതിപ്പാണിത്.

---

ദുരദർശനിലും ആകാശവാണിയുടെ എല്ലാ നിലയങ്ങളിലും പരിപാടി തത്സമയം ലഭ്യമാകും. ഹിന്ദി പ്രക്ഷേപണത്തെതുടർന്ന് പ്രാദേശിക ഭാഷകളിൽ മൻ കി ബാത് കേൾക്കാം.



### ശുഭാന്ഷു ശുക്ല

രണ്ട് ദിവസത്തെ സന്ദർശനത്തിനായി സംസ്ഥാനത്തെത്തിയ ബഹിരാകാശ യാത്രികൻ ശുഭാന്ഷു ശുക്ല ഗവർണ്ണർ രാജേന്ദ്ര വിശ്വനാഥ് ആർലേക്കറുടെ അതിഥിയായി ലോക്ഭവനിൽ എത്തി. തെരഞ്ഞെടുക്കപ്പെട്ട 500-ഓളം വിദ്യാർത്ഥികളുമായി അദ്ദേഹം സംവദിച്ചു. രാജ്യങ്ങൾ തമ്മിലുള്ള അതിരുകൾ ഇല്ലാതെ ഭൂമി തനിക്ക് സ്വന്തമാണെന്ന അനുഭവമാണ് യാത്രയിൽ അനുഭവപ്പെട്ടതെന്ന് ശുഭാന്ഷു വിശദീകരിച്ചു. ബഹിരാകാശത്തിൽ ഇന്ത്യ, സുശക്ത ഇന്ത്യ, വികസിത ഭാരത്തിനായുള്ള യുവജന വീക്ഷണം എന്നീ വിഷയത്തിൽ അദ്ദേഹം പ്രഭാഷണം നടത്തി.



### പശ്ചിമേഷ്യ

പശ്ചിമേഷ്യയിൽ ആക്രമണം രൂക്ഷമായി തുടരുന്നു. ഒമാനിലെ സലാല തുറമുഖത്ത് രണ്ട് ആളില്ലാ ഡ്രോണുകൾ നടത്തിയ ആക്രമണത്തിൽ പ്രവാസിയായ തൊഴിലാളിക്ക് നേരിയ പരിക്കേറ്റു. ആക്രമണത്തെ ശക്തമായി അപലപിച്ച ഒമാൻ സർക്കാർ ദേശീയ സുരക്ഷ ഉറപ്പാക്കുന്നതിനുമുള്ള പ്രതിബദ്ധത ആവർത്തിക്കുകയും ചെയ്തു. അതിനിടെ, ലെബനനിലെ ഹിസ്ബുള്ള താവളങ്ങൾ ലക്ഷ്യമാക്കി ഇസ്രായേലി ആക്രമണം പുനരാരംഭിച്ചതായും റിപ്പോർട്ടുണ്ട്. ഹിസ്ബുള്ള വടക്കൻ ഇസ്രായേലിൽ ആക്രമണം തുടരുന്നതിനിടെ, ബെയ്റൂട്ടിലും തെക്കൻ ലെബനനിലും ഇസ്രായേലി ആക്രമണങ്ങളിൽ വീണ്ടും നാശനഷ്ടങ്ങൾ ഉണ്ടായതായി അധികൃതർ അറിയിച്ചു. യു എ ഇ യിൽ , ഇന്ന് പുലർച്ചെ വ്യോമ പ്രതിരോധ സംവിധാനങ്ങൾ മിസൈലുകളും ഡ്രോണുകളും തടഞ്ഞു. പ്രതിരോധത്തിനിടെ അവശിഷ്ടങ്ങൾ തകർന്നു വീണ് അബുദാബിയിലെ ഖലീഫയിലെ വ്യാവസായിക മേഖലയിൽ രണ്ടിടത്തുണ്ടായ തീപിടുത്തത്തിൽ അഞ്ച് ഇന്ത്യൻ

---

പൗരന്മാർക്ക് ഗുരുതരമല്ലാത്ത പരിക്കുകളുള്ളതായി റിപ്പോർട്ടുണ്ട്. ഇറാനിലുടനീളം വ്യോമാക്രമണം നടത്തിയതിന് ഇസ്രയേലിന് കനത്ത വില നൽകേണ്ടി വരുമെന്ന് ഇറാൻ വിദേശകാര്യ മന്ത്രി അബ്ബാസ് അരാഗ്ചി മുന്നറിയിപ്പ് നൽകി.



### പ്രധാനമന്ത്രി - ട്രംപ്

ഈ മാസം 24 ന് പ്രധാനമന്ത്രി നരേന്ദ്ര മോദിയും യുഎസ് പ്രസിഡന്റ് ഡോണൾഡ് ട്രംപും തമ്മിൽ നടത്തിയ ടെലിഫോൺ സംഭാഷണത്തിൽ മൂന്നാമതൊരു കക്ഷിയുടെ സാന്നിധ്യം ഉണ്ടായിരുന്നില്ലെന്ന് വിദേശകാര്യ മന്ത്രാലയം. ടെക് ശതകോടിശ്വരൻ എലോൺ മസ്ക് സംഭാഷണത്തിൽ പങ്കുചേർന്നതായി അവകാശപ്പെടുന്ന റിപ്പോർട്ടുകൾ വിദേശകാര്യ മന്ത്രാലയ വക്താവ് രൺധീർ ജയ്സ്പാൾ നിഷേധിച്ചു. പശ്ചിമേഷ്യയിലെ സ്ഥിതിഗതികളെക്കുറിച്ചാണ് ഇരുനേതാക്കളും ചർച്ച ചെയ്തതെന്നും ശ്രീ ജയ്സ്പാൾ പറഞ്ഞു.



### ബ്രേക്ക്

ഈ വാർത്തകൾ ആകാശവാണിയിൽ നിന്ന്.....

(ബ്രേക്ക്)



### നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യും. ഇന്നത്തെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാം.



### ചുട്: സംസ്ഥാന ആരോഗ്യ വകുപ്പ്

---

സംസ്ഥാനത്ത് കനത്ത ചൂട് റിപ്പോർട്ട് ചെയ്യുന്ന സാഹചര്യത്തിൽ, താപനില ഉയരുന്നത് മൂലമുള്ള ശാരീരിക ബുദ്ധിമുട്ടുകൾ ഒഴിവാക്കാൻ എല്ലാവരും സ്വയം പ്രതിരോധം പരിശീലിക്കണമെന്ന് സംസ്ഥാന ആരോഗ്യ വകുപ്പ്. രാവിലെ 11 മണി മുതൽ വൈകുന്നേരം 3 മണി വരെ നേരിട്ട് സൂര്യപ്രകാശം ഏൽക്കാതിരിക്കാൻ എല്ലാവരും ശ്രദ്ധിക്കണം. കുഞ്ഞുങ്ങൾ, പ്രായമായവർ, ഗർഭിണികൾ, ഗുരുതര രോഗങ്ങളുള്ളവർ എന്നിവർ പ്രത്യേകം ശ്രദ്ധിക്കണം. നേരിട്ട് വെയിലേൽക്കുന്ന ജോലി ചെയ്യുന്നവർ ജോലി സമയം പ്രഭാതങ്ങളിലും വൈകുന്നേരങ്ങളിലുമായി ക്രമീകരിക്കണം. നിർജലീകരണം ഉണ്ടാകാൻ സാധ്യതയുള്ളതിനാൽ ധാരാളം വെള്ളം കുടിക്കണമെന്നും ആരോഗ്യ വകുപ്പിന്റെ അറിയിപ്പിൽ പറയുന്നു.



### കോഴിക്കോട് - മഴ (ഇൻട്രോ)

കനത്ത ചൂടിന് ആശ്വാസമായി സംസ്ഥാനത്ത് ചിലയിടങ്ങളിൽ വേനൽമഴ ലഭിച്ചു. കോഴിക്കോട് ജില്ലയിൽ മലയോര മേഖലകളിൽ ഇന്ന് ശക്തമായ മഴ പെയ്തു. വിശദാംശങ്ങളുമായി ആകാശവാണി കോഴിക്കോട് ജില്ലാ പ്രതിനിധി നസീർബാബു.....

(വോയ്സ്)



### മഴ

കണ്ണൂർ ജില്ലയിലെ മലയോര മേഖലയിലും ഇന്ന് ശക്തമായ കാറ്റും മഴയും ഉണ്ടായി. മാലൂർ, പേരാവൂർ എന്നിവിടങ്ങളിൽ പലയിടങ്ങളിലും മരം കടപുഴകി വീണ് വൈദ്യുതി വിതരണം തടസ്സപ്പെട്ടു. നെടുംപൊയിൽ - മാനന്തവാടി റൂട്ടിൽ കുറ്റൻ മരം കടപുഴകി വീണ് ഗതാഗത തടസ്സവും ഉണ്ടായി. അതേസമയം സംസ്ഥാനത്ത് ചിലയിടങ്ങളിൽ ഇന്നും നാളെയും ഇടിമിന്നലോടു കൂടിയ മഴയ്ക്കും ശക്തമായ കാറ്റിനും സാധ്യതയെന്ന് സംസ്ഥാന ദുരന്ത നിവാരണ അതോറിറ്റി അറിയിച്ചു.



### ഐ പി എൽ (ഇൻട്രോ)

---

ഇന്ത്യൻ പ്രീമിയർ ലീഗ് ക്രിക്കറ്റ് 19-ാം പതിപ്പിന് ഇന്ന് ബെംഗളൂരുവിൽ തുടക്കം. എം.ചിന്നസ്വാമി സ്റ്റേഡിയത്തിൽ രാത്രി 7:30 ന് മത്സരം ആരംഭിക്കും. വിശദാംശങ്ങളിലേക്ക്....

(വോയ്സ്)

ഐ പി എൽ (വോയ്സ്)

ഐ പി എൽ ഉദ്ഘാടന മത്സരത്തിൽ, നിലവിലെ ചാമ്പ്യനായ റോയൽ ചലഞ്ചേഴ്സ് ബെംഗളൂരു സൺറൈസേഴ്സ് ഹൈദരാബാദിനെ നേരിടും. പുതിയ ക്യാപ്റ്റൻ രജത് പട്ടീദാറിന്റെ കീഴിൽ റോയൽ ചലഞ്ചേഴ്സ് ബെംഗളൂരു അവരുടെ ഹോം ഗ്രൗണ്ടിൽ പോരാട്ടം ആരംഭിക്കും. ഓസ്ട്രേലിയൻ പേസർ പാറ്റ് കമ്മിൻസ് പരിക്കുമൂലം പുറത്തായതിനെത്തുടർന്ന് ചുമതലയേറ്റ ഇഷാൻ കിഷനാണ് സൺറൈസേഴ്സ് ഹൈദരാബാദിനെ നയിക്കുന്നത്. രണ്ട് മാസം നീണ്ടുനിൽക്കുന്ന സൂർണമെന്റ് മെയ് 31 വരെ തുടരും. ന്യൂസ് ഡസ്റ്റ്, ആകാശവാണി.....



RNU TVPAM